



QORTI ĊIVILI - PRIM'AWLA
(Sede Kostituzzjonali)

Onor. Imħallef Dr. Giovanni M Gixti LL.M., LL.D.

Rikors Nru: 189/2025/1 GMG

James Grech (K.I 579482M)

vs.

L-Avukat tal-Istat u

L-Avukat Generali

Illum 30 ta' Mejju, 2025

Il-Qorti,

Rat ir-Rikors mressaq minn James Grech quddiem din il-Qorti fil-21 ta' Mejju, 2025 li bih talab li jinghata rimedju *ad interim* billi tkun sospiza l-eżekuzzjoni ta' sentenza karcerarja kontra tiegħu bis-segwenti premessi u talbiet:

1. Illi r-rikorrent James Grech (K.I 579482M) ippreżenta rikors kostituzzjonali quddiem din l-Onorabbli Qorti fejn jitlob dikjarazzjoni li ġew leżi d-dittijiet fundamentali tiegħu għal smiġh xieraq kif sancit fl-Artikolu 6 tal-Konvenzjoni

Ewropea tad-Drittijiet tal-Bniedem u l-Artikolu 39 tal-Kostituzzjoni ta' Malta;

2. Illi r-rikorrent jinsab fil-prezent qed jiskonta sentenza ta' hdax (11)-il sena prigunerija wara li nstab hati mill-Qorti tal-Magistrati bhala Qorti ta' Ġudikatura Kriminali fil-31 ta' Ottubru 2022, liema sentenza giet ikkonfermata mil-Qorti tal-Appell fis-17 ta' Ottubru 2024;
3. Illi r-rikorrent qed jitlob lil din l-Onorabli Qorti sabiex, pendent d-determinazzjoni tal-mertu tar-rikors kostituzzjonali, tordna s-sospensjoni tal-eżekuzzjoni tas-sentenza kriminali msemmija, u dan għar-ragunijiet li ġejjin:

RAGUNIJET GHAT-TALBA TA' MIZURA INTERIM

4. Illi l-htieġa għal mizura interim urgenti u neċessarja sabiex jiġi evitat preġudizzju irimedjabbli lir-rikorrent, u dan għar-ragunijiet segwenti:
 - a. Prima Facie, jeżistu ragunijiet serji u validi li jindikaw li d-drittijiet fundamentali tar-rikorrent għal smiġħ xieraq ġew miksura, kif dettaljat fir-rikors kostituzzjonali principali;
 - b. Mingħajr is-sospensjoni tal-eżekuzzjoni tas-sentenza, ir-rikorrent se jkompli jiskonta sentenza ta' prigunerija li tista' tiġi ddikjarata li nġhatat bi ksur tad-drittijiet fundamentali tiegħu;

- c. Jekk ir-rikorrent jibqa' inkarċerat penedenti d-determinazzjoni tal-mertu tar-rikors kostituzzjonali, huwa se jsofri preġudizzju irrimedjabbli peress li ż-żmien li jqatta' l-habs ma jistax jiġi rritornat lilu anke jekk eventwalment jirbaħ il-kawża kostituzzjonali;
 - d. Il-bilanċ tal-konvenjenza jippendi favur ir-rikorrent, peress li l-ħsara li se jsofri jekk jibqa' inkarċerat hija ferm akbar mill-preġudizzju li jista' jsofri l-pubbliku jekk huwa jiġi temporanjament rilaxxat pendent d-determinazzjoni tal-kawża kostituzzjonali.
5. Illi r-rikorrent jissottometi li jeżistu raġunijiet serji u validi li jindikaw li d-drittijiet fundamentali tiegħu għal smiġħ xieraq ġew miksura, kif jidher mis-segwenti:
- a. Dewmien Eċċesiv: Kien hemm dewmien eċċesiv u mhux ġustifikat ta' għaxar snin bejn l-investigazzjoni oriġinali fl-2006 u l-ftuħ mill-ġdid tal-każ fl-2015. Dan id-dewmien jikser id-dritt għal smiġħ xieraq fi żmien raġonevoli kif prottet mill-Artikolu 6 tal-Konvenzjoni Ewropea u l-Artikolu 39 tal-Kostituzzjoni ta' Malta;
 - b. Telf ta' Evidenza u Xhieda: id-dewmien eċċesiv wassal għat-telf ta' evidenza u xhieda kruċjali għad-difiza tar-rikorrent. Kif irrimarkat il-Qorti tal-Appell stess, kien ikun aħjar li kieku telgħu jixhdu t-tfal kollha tal-van, iżda dan ma kienx possibli minhabba li kienu għaddew diversi snin;

- c. Inverżjoni tal-Oneru tal-Prova: Il-Qorti effettivament invertiet l-oneru tal-prova billi poġġiet fuq ir-rikorrent il-piż li jipprova l-innoċenza tiegħu, kif jidher minn diversi dikjarazzjonijiet fis-sentenza tal-Qorti;
 - d. Kundanna bbażata Biss fuq Xhieda tal-Allegata Vittma: Ir-rikorrent ġie kkundannat biss fuq ix-xhieda tal-allegata vittma, minghajr evidenza korroborattiva, minkejja li l-allegata vittma kienet diga' ġiet ikkunsidrata mhux kredibbli fl-investigazzjoni oriġinali.
6. Illi l-ġurisprudenza tal-Qorti Ewropea tad-Drittijiet tal-Bniedem u tal-qradi Maltin tappoġġja l-argument tar-rikorrent li d-drittijiet fundamentali tiegħu ġew miksur:
- a. Fil-każ ta' Galea and Pavia v. Malta (Applications nos. 77209/16 and 77225/16, sentenza tal-11 ta' Frar 2020), il-QEDB sabet li Malta kienet kisret l-Artikolu 6 tal-Konvenzjoni minhabba t-tul eċċessiv tal-proċeduri kriminali;
 - b. Fil-każ ta' Dan v. Molodova (No.2) Application no. 57575/14, sentenza tal-10 ta' Novembru 2020), il-QEDB sabet ksur tad-dritt għal smiġh xieraq f'sitwazzjoni fejn il-kundanna tal-applikant kienet ibbażata fuq xhieda kontradittorja, video mitluf, u nuqqas ta' eżami ta' xhud kruċjali;
 - c. Fil-każ ta' Barbera', Messegue' and Jabardo v. Spain (Application no. 10590/83, sentenza tas-6 ta' Dicembru 1988),

il-QEDB enfasizzat li l-Artikolu 6 & 2 jirrikjedi, fost l-oħrajn, li l-oneru tal-prova huwa fuq il-prosekutur;

d. Fil-każ reċenti ta' Angelo Zahra v. Attorney General (2022), il-Qorti Kostituzzjonali Maltija sabet li perjodu ta' 19-il-sena għall-proċeduri kriminali kien jikser l-Artikolu 6 (1) tal-Konvenzjoni Ewropea u l-Artikolu 39 (1) tal-Kostituzzjoni ta' Malta.

7. Illi l-Qrati Maltin għandhom is-setgħa li jordnaw miżuri interim sabiex jipproteġu d-drittijiet fundamentali tal-individwi pendenti d-determinazzjoni tal-mertu ta' kawża kostituzzjonali. Din is-setgħa hija rikonoxxuta fil-gurisprudenza Maltija u hija miżuri interim f'kawzi kostituzzjonali;

a. Illi fil-każ ta' Tonio Borg v. Malta (Rikors Nru. 14/2006, deciz mill-Qorti Kostituzzjonali fit-12 ta' Lulju 2006), il-Qorti ddikjarat li għanda s-setgħa li tordna miżuri interim sabiex tipproteġi d-drittijiet fundamentali tal-individwi pendenti d-determinazzjoni tal-mertu ta' kawża kostituzzjonali;

8. Illi r-rikorrent jissottemeti li l-bilanċ tal-konvenjenza jippendi favur tiegħu, peress li:

a. Huwa se jsofri preġudizzju jekk jibqa' inkarċerat penedenti d-determinazzjoni tal-kawża kostituzzjonali;

b. Huwa għandu rabtiet sodi mal-komunita' u mhuwiex ta' riskju għall-pubbliku;

c. Huwa lest li jikkonforma ma' kwalunkwe kundizzjoni li din l-Onorabbli Qorti tista' timponi, bħal rapportar regolari fl-għassa tal-pulizija, ħlas ta' garanzija, jew kwalunkwe miżura oħra li l-Qorti tqis xieraq;

d. Il-kawża kostituzzjonali tqajjem kwistjonijiet serji u kumplessi li jistgħu jiehdu żmien konsiderevoli biex jiġu determinati, u għalhekk huwa ġust u ekwu li r-rikorrent ma jibqax inkarċerat matul dan il-perjodu kollu.

Għaldaqstant, ir-rikorrent jitlob bir-rispett lil din l-Onorabli Qorti sabiex:

1. Tordna bħala miżura interim penedenti d-determinazzjoni tal-mertu tar-rikors kostituzzjonali, is-sospensjoni tal-eżekuzzjoni tas-sentenza kriminali mogħtija mill-Qorti tal-Magistrati bħala Qorti ta' Gudikarutura Kriminali fil-31 ta' Ottubru 2022 u kkonfermata mill-Qorti tal-Appell fis-17 ta' Ottubru 2024;

2. Tordna r-rilaxx immedjat tar-rikorrent mill-ħabs, taħt dawk il-kundizzjonijiet li din l-Onorabli Qorti jidhrilha xieraq;

3. Tagħti kwalunkwe ordni jew direttiva oħra li jidrilha xieraq fiċ-ċirkostanzi.

Bl-ispejjeż kontra l-intimati li huma minn issa ingunti għas-subizzjoni.

Rat id-digriet tagħha tal-22 ta' Mejju 2025 li bih appuntat ir-rikors għas-smiegh għas-26 ta' Marzu, 2025 fl-10.30 u ordnat li r-rikors ikun notifikat lill-intimati bi zmien tmienja u erbghin siegħa għar-risposta;

Rat ir-risposta tal-intimati Avukat tal-Istat u Avukat Generali mressqa fir-registru ta' din il-Qorti fit-23 ta' Mejju, 2023 bis-segwenti eccezzjonijiet:

1. Fil-31 ta' Ottubru, 2022, James Grech ("ir-rikorrent") ġie misjub hati mill-Qorti tal-Magistrati (Malta) bhala Qorti ta' Ġudikatura Kriminali talli stupra u kkorrompa minuri ta' tmien snin u għalhekk ikkundannatu għal hdax-il sena priġunerija. Din is-sentenza ġiet ikkonfermata mill-Qorti tal-Appell Kriminali fis-17 ta' Ottubru, 2024. Ir-rikorrent issa fetax proċeduri kostituzzjonali fejn qiegħed jilmenta li garrab ksur tal-jedd għal smiegh xieraq minhabba allegat dewmien irragonevoli fil-proċeduri penali surreferiti, apparti li qiegħed jikkontendi li minhabba xi allegati nuqqasijiet proċedurali f'dawk il-proċeduri, hu ma kellux jiġi misjub hati. Permezz tar-rikors odjern, ir-rikorrent talab lil din l-Onorabbli Qorti tiskarċerah mill-habs taht dawk il-kundizzjonijiet li tqis xieraq.
2. L-esponenti qegħdin jopponu għal din it-talba, u dan għas-segwenti raġunijiet.
3. Bhala principju ta' dritt, l-ġhoti ta' rimedju provviżorju m'għandiex tkun ir-regola kull meta jkun hemm allegazzjoni ta' ksur tad-drittijiet fundamentali tal-bniedem, tkun xi tkun. Pjuttost bil-kontra, rimedji provviżorji għandhom jingħataw **biss** f'każijiet estremi u eċċezzjonali. Hekk per eżempju, l-awtriċi **Karen Reid** fil-ktieb tagħha, **A Practitioner's Guide to the European Convention on Human Rights** tgħid:

"As a general practice, (interim) measures are applied only when there is an apparent real and imminent risk

of irreparable harm to life and limb (cases under article 2 and 3) ... Matters of detention or interference with property, for example are not regarded as necessitating interim measures."

4. Referenza ssir ukoll għad-digriet mogħti fl-ismijiet **HSBC Bank (Malta) p.l.c. vs. L-Avukat tal-Istat et** mill-Prim'Awla tal-Qorti Ċivili (Sede Kostituzzjonali) nhar is-16 ta' Ġunju, 2020 fejn is-sugġett tal-ħruġ ta' rimedji provviżorji gie studjat estensivament:

"Mill-prattika ta' dawn il-Qrati, jistgħu jinsiltu għadd ta' linji-gwida fl-ġhoti o meno ta' *interim measures*. B'mod ġenerali, dawn isegwu l-orjentament tal-Qorti Ewropea, iżda hemm istanzi fejn jagħtu r-rimedji wkoll fejn il-Qorti ta' Strasburgu aktarx ma takkordax interim measures:

1. Ir-rimedju jingħata biss meta **ma jkun hemm l-ebda rimedju ordinarju a disposizzjoni tar-rikorrent**. Tenut kont li talba għal "rimedju temporanju" taqa' biex tigi kkunsidrata taħt l-artiklu 4(2) tal-Kap. 319 u 46(2) tal-Kostituzzjoni, isegwi li l-proviso tal-istess subartikli japplika wkoll għal dik it-talba u li għalhekk din il-Qorti tista' tiddeklina milli teżercita s-setgħat tagħha skont l-istess subartikli f'kull każ fejn tkun sodisfatta li mezz xierqa ta' rimedju għall-ksur allegat huma jew kienu disponibbli favur il-persuna skont xi ligi ordinarja.

2. Biex ikun jista' jingħata rimedju provviżorju, jehtieg li min jitolbu juri li hemm każ *prima facie ta' ksur* ta' jedd fundamentali. Mhux biżżejjed li wiehed joqgħod biss fuq xi **sitwazzjoni ipotetika** jew li **mhix ċerta li ssehh**.

3. Tkun sejra ssehh **hsara li ma tkunx tista' titregga' lura** għall-**interessi vitali** tal-parti kkonċernata jew għall-perkors tal-eżami li l-Qorti jkun jinhtigilha tagħmel. Inghad f'dan il-kuntest li l-ġhoti tal-interim order jingħata biss **eċċezzjonalment** f'każijiet ta' "**urgenza estrema**".

...

4. L-eżistenza ta' **riskju imminenti**, li għalhekk jimmerita t-tehid ta' miżuri urgenti. Sabiex ikun hemm lok għat-tehid ta' *interim measure* il-**hsara** mhedda

jehtieg li tkun **mhux biss irreparabbli iżda wkoll imminenti** għaliex altrimenti ma jistax jingħad li hemm dik l-urgenza litiskatta l-htiega tat-tehid tal-mizura eċċezzjonali msemmija.

5. Fil-każ li jkun hemm ġudikat, xorta jista' jingħata r-rimedju provvizorju, iżda biss f'każijiet verament eċċezzjonali." [Enfasi tal-Qorti]

5. Istanzi fejn talbiet għal rimedju provvizorju ġew miċhuda jinkludu: talbiet għas-sospensjoni ta' ġuri sakemm tiġi deċiża kawża kostituzzjonali,¹ talba għas-sospensjoni ta' ordni ta' tnehhija,² u talbiet għal skarċerazzjoni mill-habs sakemm jinqatgħu kawzi kostituzzjonali.³

6. Imiss issa li dan it-tagħlim jiġi applikat għall-każ odjern.

7. B'referenza għat-tieni element, l-esponenti ma jaraw ebda lok ta' ksur *prima facie*. Ir-rikors tar-rikorrent huwa sempliciment lista ta' allegazzjonijiet għala fil-fehma tiegħu l-proċess penali li għadda minnu ma kienx wiehed san. Il-fatt li r-rikorrent għamel dawn l-allegazzjonijiet ma huwiex biżżejjed biex wiehed jgħid li l-livell ta' *prima facie* ntlaħaq.

8. In kwantu għat-tielet u r-raba' elementi, iż-żamma tar-rikorrent fil-habs waqt li qiegħed jesegwixxi sentenza karċerarja legalment u validament mogħtija kontrih ma tikkostitwixxix hsara rreparabbli għall-interessi vitali tiegħu.

9. In kwantu għall-hames element, hawnhekk għandna każ ċar fejn il-każ tar-rikorrent għadda in ġudikat, u l-esponenti ma jaraw ebda ċirkostanza eċċezzjonali li timmerita li dak il-ġudikat jiġi sospiż.

10. Bħala eżempju finali, l-esponenti jirreferu għad-digriet mogħti fil-kawża ta' **Emanuel Camilleri vs. Spettur Louise Calleja**

¹ Ara Joseph Camilleri vs. Avukat Ġenerali, Qorti Kostituzzjonali, mogħti fl-1 ta' Lulju, 2013 u Rosario sive Sario Sultana vs. Avukat Ġenerali et, Qorti Kostituzzjonali mogħti fis-27 ta' Frar, 2017.

² Ara Stephen Nana Owusu vs. Kummissarju tal-Pulizija bħala Uffiċjal Prinċipali tal-Immigrazzjoni et, Qorti Kostituzzjonali, mogħti fit-13 ta' April, 2018.

³ Ara Daniel Alexander Holmes vs. Avukat Ġenerali et, Prim'Awla tal-Qorti Ċivili (Sede Kostituzzjonali), mogħti fis-16 ta' April, 2014, Trevor Bonnici vs. L-Avukat Ġenerali, Prim'Awla tal-Qorti Ċivili (Sede Kostituzzjonali), mogħti fit-30 ta' Mejju, 2016, u Raymond Mifsud vs. L-Avukat Ġenerali et, Prim'Awla tal-Qorti Ċivili (Sede Kostituzzjonali), mogħti fis-7 ta' Awwissu, 2017.

et,⁴ fejn f' dak il-każ eċċezzjonalment ingħata rimedju provviżorju wara li fil-mori ta' dawk il-proċeduri skattat inkjesta magisterjali peress li x-xhud prinċipali li abbażi tad-depożizzjoni tagħha Emanuel Camilleri kien gie misjub hati ammettiet li kienet xehdet il-falz fil-proċeduri kriminali istitwiti kontrihi, u għalhekk, f' dawk iċ-ċirkostanzi pjuttost eċċezzjonali, din l-Onorabbli Qorti diversament presjeduta hasset li kellha tagħti rimedju provviżorju. Iċ-ċirkostanzi straordinarji ta' dak il-każ ma jeżistux fil-każ odjern; ma hemm ebda fattur li ġenwinament jitfa' dubju fuq il-proċess penali tar-rikorrent.

11. Magħdud dan kollu għalhekk, it-talba tar-rikorrent għall-ħruġ ta' rimedju provviżorju għandha tigi miċhuda.

Bl-ispejjeż.

Semgħet lill-partijiet fl-udjenza tas-26 ta' Mejju, 2025;

Rat l-atti kollha;

Ikkunsidrat:

1. Illi din hija decizjoni dwar it-talba tar-rikorrenti għas-sospensjoni tal-eżekuzzjoni ta' sentenza u r-rilaxx immedjat tiegħu mill-habs pendenti s-smiegh tal-proċeduri ta' natura kostituzzjonali intavolati kontestwalment ma' dan ir-rikors. Għalhekk it-talba hija wahda għall-mizura *ad interim*, ossia għall-rimedju provviżorju sakemm ikun deciz ir-rikors kostituzzjonali fl-istess ismijiet bin numru 189/2025 GG;

2. Illi l-fatti li taw lok għar-rikors odjern brevement rakkontati , għaliex il-Qorti għadha mhix edotta mill-fatti kollha li jsawru l-

⁴ Emanuel Camilleri vs. Spettur Louise Calleja et, Prim'Awla tal-Qorti Ċivili (Sede Kostituzzjonali), 2 ta' Ġunju, 2014.

kawza kriminali kontra r-rikorrenti, huma li b'sentenza tal-Qorti tal-Appell Kriminali tas-17 t'Ottubru, 2025 r-rikorrenti qieghed jiskonta piena karcerarja ta' hdax (11)-il sena. Precedenti ghal din is-sentenza, hemm dik tal-Qorti tal-Magistrati (Malta) bhala Qorti ta' Gudikatura Kriminali tal-31 t'Ottubru, 2022. Jidher illi r-rikorrenti kien investigat mill-Pulizija lura fis-sena 2006 izda ma inizzjat ebda proceduri kriminali kontra tieghu. Fis-sena 2014, wara lment mill-istess kwereanta, l-Pulizija ressqet lir-rikorrenti quddiem il-Qorti tal-Magistrati li erogat sentenza ta' prigunerija kontra tieghu liema sentenza, izda, kienet dikjarata nulla mill-Qorti tal-Appell Kriminali u b'hekk l-proceduri nbdew mill-gdid u ghaddew in gudikat b'sentenza tal-Qorti tal-Appell Kriminali tas-17 t'Ottubru, 2024⁵ b'kundanna ghal piena karcerarja ta' hdax (11)-il sena;

Ir-rimedju provvizjori intentat mir rikorrenti:

3. Illi huwa pacifikament akkolt fil-gurisprudenza tal-qorti taghna illi l-artikolu 46 tal-Kostituzzjoni ta' Malta fis-subartikolu (2) tieghu u l-artikolu 4(1) u (2) tal-Kapitolu 319 jaghtu l-poter lil din il-Qorti fil-kompetenza kostituzzjonali taghha sabiex tohrog ordni provvizorja bil-ghan li twaqqaf milli ssir jew tissokta azzjoni li tista' tkun leziva ghad-drittijiet fundamentali . Dan l-artikolu jipprovdi hekk:

46 (2) Il-Prim'Awla tal-Qorti Ċivili ghandu jkollha ġurisdizzjoni originali li tisma' u tiddeċidi kull talba maghmula minn xi persuna

⁵ Dawn il-fatti jirrizultaw minn ezami li l-Qorti ghamlet tas-sentenzi kif rappurtati fuq is-sistema ta' sentenzi *on line* b'referenza ghal dik fl-ismijiet Il-Pulizija vs James Grech (Qorti tal-Magistrati (Malta) bhala Qorti ta' Gudikatura Kriminali tal-31 t'Ottubru, 2022 u dik fl-istess ismijiet moghtija mill-Qorti tal-Appell Kriminali tas-17 t'Ottubru, 2024.

skont is-subartikolu (1) ta' dan l-artikolu, u tista' tagħmel dawk l-ordnijiet, tohrog dawk l-atti u tagħti dawk id-direttivi li tqis xierqa sabiex twettaq, jew tiżgura t-twettiq ta' kull wahda mid-disposizzjonijiet tal-imsemmija artikoli 33 sa 45 (maghdudin) li għall-protezzjoni tagħhom tkun intitolata dik il-persuna:

Iżda l-Qorti tista', jekk tqis li jkun desiderabbli li hekk tagħmel, tirrifjuta li teżerċita s-setgħat tagħha skont dan is-subartikolu f'kull każ meta tkun sodisfatta li mezzi xierqa ta' rimedju għall-ksur allegat huma jew kienu disponibbli favur dik il-persuna skont xi liġi ohra.

4. Illi harsa lejn is-sentenzi fl-ismijiet **Joseph Emmanuel Ruggier et vs Joseph Oliver Ruggier pro et noe et** (Qorti Kost. 22/08/2005) u **Sherif Mohamed Shennawyh v. l-Avukat Generali et** (Qorti Kost 29/03/2019) fost skorta ta' sentenzi jagħtu sostenn bizzejjed sabiex il-Qorti ma tinoltrax aktar minn hekk fuq l-eżistenza ta' dan il-jedd ta' protezzjoni kif emergenti mill-artikoli msemmija *supra*;
5. Illi daqstant iehor huwa principju ben stabbilit kwantu l-applikabbilita' ta' dan il-jedd u r-ricerka li jehtieg tagħmel il-Qorti biex tasal tohrog dik l-ordni u f'dan ir-rigward tajjeb li ssir referenza għas-sentenza fl-ismijiet **Mamatkulov and Askarov vs Turkey** (Application Nrs: 46827/99 and 46951/99 ECtHR (Grand Chamber) fejn kien ritenut:

"104. Interim measures have been indicated only in limited spheres. Although it does receive a number of requests for interim measures, in practice the Court applies Rule 39 only if there is an imminent risk of irreparable damage. While there is no specific provision in the Convention concerning the domains in which Rule 39 will apply, requests for its application usually concern the right to life (Article 2), the right not to be subjected to torture or inhuman treatment (Article 3) and, exceptionally, the right to respect for private and family life (Article 8) or other rights

guaranteed by the Convention. The vast majority of cases in which interim measures have been indicated concern deportation and extradition proceedings.

Tissokta tirritjeni l-qorti illi:

108. In cases such as the present one where there is plausibly asserted to be a risk of irreparable damage to the enjoyment by the applicant of one of the core rights under the Convention, the object of an interim measure is to maintain the status quo pending the Court's determination of the justification for the measure. As such, being intended to ensure the continued existence of the matter that is the subject of the application, the interim measure goes to the substance of the Convention complaint. As far as the applicant is concerned, the result that he or she wishes to achieve through the application is the preservation of the asserted Convention right before irreparable damage is done to it. Consequently, the interim measure is sought by the applicant, and granted by the Court, in order to facilitate the "effective exercise" of the right of individual petition under Article 34 of the Convention in the sense of preserving the subject matter of the application when that is judged to be at risk of irreparable damage through the acts or omissions of the respondent State".

6. Illi fis-sentenza **HSBC Bank (Malta) plc vs l-Avukat tal-Istat et** (PA (Sede kost) 16/06/2020) li ghalha jaghmlu referenza l-intimati odjerni fir-risposta taghhom, il-Qorti ghaddiet in rassenja numru ta' sentenzi li minnhom siltet principji li qieset bhala linji gwida fil-hrug tal-ordni bhal dik intentata meta rriteniet:

Mill-prattika ta' dawn il-Qrati, jistghu jinstiltu ghadd ta' linji-gwida fl-ghoti o meno ta' interim measures. B'mod generali, dawn isegwu l-orjentament tal-Qorti Ewropeja, izda hemm istanzi fejn jaghtu r-rimedji wkoll fejn il-Qorti ta' Strasburgu aktarx ma takkordax interim measures:

1. Ir-rimedju jinghata biss meta **ma jkun hemm l-ebda rimedju ordinarju a disposizzjoni tar-rikorrent**. Tenut kont li talba ghal "rimedju temporanju" taqa' biex tigi kkunsidrata taht l-artiklu 4(2) tal-Kap. 319 u 46(2) tal-Kostituzzjoni, isegwi li l-proviso tal-istess subartikli

japplika wkoll għal dik it-talba u li għalhekk din il-Qorti tista' tiddeklina milli teżercita s-setgħat tagħha skont l-istess subartikli f'kull każ fejn tkun sodisfatta li mezz xierqa ta' rimedju għall-ksur allegat huma jew kienet disponibbli favur il-persuna skont xi liġi ordinarja.

2. Biex ikun jista' jingħata rimedju provviżorju, jeħtieġ li min jitolbu juri li hemm każ *prima facie* ta' ksur ta' jedd fundamentali. Mhux bizżejjed li wiehed joqgħod biss fuq xi **sitwazzjoni ipotetika** jew li **mhix ċerta li ssehh**.

3. Tkun sejra ssehh **hsara li ma tkunx tista' titregga' lura** għall-**interessi vitali** tal-parti kkonċernata jew għall-perkors tal-eżami li l-Qorti jkun jinhtigilha tagħmel . Inghad f'dan il-kuntest li l-ghoti tal-interim order jingħata biss **eċċezzjonalment** f'każijiet ta' "**urgenza estrema**".

7. Din il-Qorti tagħmel tagħha dan l-insenjament ġia addottat f'kawzi ohra bhala linji gwida u għalhekk tagħzel li tissokta bl-eżami tal-kwistjoni hawn skrutinata fl-isfond ta' dawn il-kriterji. Fir-rikors promotur, **r-rikorrenti** qed jitlob din il-mizura għaliex hu tal-fehma li "*jezistu ragunijiet serji u validi li jindikaw li d-drittijiet tar-rikorrenti għal smigh xieraq gew miksura*". Huwa mbagħad jissokta jfisser din il-lezjoni bhala konsistenti fid-dewmien eccessiv bejn l-investigazzjoni inizzjali fis-sena 2006 u l-dik tal-2015. Jispjega ukoll ir-rikorrent illi d-dewmien eccessiv wassal għat-telf ta' evidenza u xieħda kruċjali għad-difiza tiegħu stante illi mhux it-tfal kollha prezenti fil-vann misjuq mir-rikorrenti ddeponew fil-kawza. Jgħid ukoll ir-rikorrenti illi l-ewwel Qorti invertitet l-oneru tal-prova u tefgħet il-piz tagħha fuq ir-rikorrenti. Finalment spjega kif huwa instab hati biss fuq id-deposizzjoni mhux korroborata tal-allegata vittma.;

8. Illi mir-risposta tal-**intimati** hija prominenti l-osservazzjoni illi dawn iz-zewg ilment gia jiformaw parti mill-aggravji tar-rikorrenti fir-rikors tal-appell tieghu quddiem il-Qorti tal-Appell Kriminali.
9. Issa, kwantu ezami tal-fatti milli ottika tal-ewwel kriterju tal-linji gwida senjalati *supra*, wara li l-Qorti ezaminat il-fatti skarsi u rat is-sentenzi mertu tal-kaz, ma tara xejn li mad-daqqa t'ghajr jista' jimmerita akkoljiment tat-talba. Il-process kontra r-rikorrenti ghadha in gudikat wara li huwa ezercita l-jedd tieghu ta' appell. Ifisser dan, illi l-proceduri kontra tieghu ghaddew ukoll mill-gharbiel tal-qorti ta' revizzjoni. Dan wahdu ma jfissirx u ma ghandux jiftiehem illi dak allegat mir-rikorrenti ma jisthoqx li jkun skrutinat u finalment deciz favur tieghu jekk ikun il-kaz, izda jfissir biss li minn dak minnu allegat ma hemm xejn li jiswa' sabiex, b'mod eccezzjonali, ikun mehlus mill-inkarcerazzjoni b'effett ta' sospensjoni tal-esekuzzjoni tas-sentenza. Il-gurisprudenza citata mir-rikorrenti ma tiswiex ghall-kaz tieghu ghaliex f'dawk il-kawzi, minkejja sejbien ta' lezjoni ta' jeddiet fundamentali, hadd minnhom ma kien mehlus izda inghata dak il-kumpens monetarju misthoqq;
10. Iz-zewg partijiet jaghmlu referenza ghas-sentenza **Emanuel Camilleri vs Spettur Louise Calleja et**⁶ fejn il-Qorti kienet skarcerat lir-rikorrent wara sejbien ta' htija. Ghalkemm huwa principju assodat fis-sistema guridiku taghna li kull kaz irid ikun tratt u deciz fuq il-mertu tieghu, dak il-kaz kien wiehed ghal-kollox differenti minn dak odjern. Hemmehkk kien hemm cirkostanza fejn, wara li l-kawza kontra Camilleri ghaddiet in gudikat, rrizulta illi x-xhud

⁶ PA (Sede Kost) tat-2 ta' Gunju, 2014

kienet xehedet il-falz kontra tieghu u ressqet hi stess biex tiddikjara dak il-fatt. L-ilmenti fir-rikors odjern xejn ma huma konsoni mal-fatti f'dak il-kaz u ma jlistnu ebda thassib fuq livell ta' *prima facie* li jekk ma jkunux akkolti ser ikun hemm pregudizzju irrimedjabbli. L-istess irid jinghad kwantu l-possibbiltà ta' riskju imminenti;

11. Ir-rikorrent jilmenta li ma ghandu l-ebda rimedju iehor [sabiex ikun skarcerat pendent din il-procedura]. Ir-rikorrenti ghandu ragun dwar dan ghaliex il-procedura fir-rit kriminali tintemm jew mal-prolazzjoni tas-sentenza tal-Qorti tal-ewwel grad f'kaz li ma jkunx interpost appell, jew mas-sentenza tal-Qorti tal-Appell Kriminali. F'dan il-kaz ghaddiet in gudikat wara appell u in mankaza ta' xi fatt li jallega ingustizzja bhal dik konsimili ghall-kaz Emanuel Camilleri, l-Qorti ma ghandhiex tikkontempla din il-mizura provvizorja li, kif intqal, tinghata biss eccezzjonalment, f'kazijiet ta' urgenza estrema fil-prospett ta' hsara ossia pregudizzju imminenti.

Ghal dawn ir-ragunijiet u wara l-kunsidrazzjonijiet maghmula, din il-Qorti taqta' u tiddeciedi billi tichad it-talba tar-rikorrenti ghall-mizura *ad interim* kif postulata fir-rikors promutur.

L-ispejjez ta' din il-procedura huma rizervati ghall-gudizzju finali.

Onor. Dr. Giovanni M Grixti

Imħallef

Nicole Cini

Deputat Registratur